

Veidifelagið Byrsumúli
Boks 1265
FO-110 Tórshavn

Tórshavn, hin 04. juli 2006
Málnr.: 61010-200300445-36
Tykkara málnr.:
Málsviðgeri: AJ / 35 64 17

Umhvørvisdeildin

Umhvørvisgóðkenning

av

skjótivølli í Sandvíkum

Henda umhvørvisgóðkenning av skjótivølli hjá Veidifelagnum Byrsumúla, partur av matr. nr. 139a í Sandvíkum í Tórshavnar kommunu, er givin við heimild í grein 26 í løgtingslóg nr. 134 frá 29. oktober 1988, um umhvørvisvernd, og grein 1, stk. 4 í kunngerð nr. 54 frá 3. mai 1994, um at leggja eftirlits- og umsitingaruppgávur eftir umhvørvisverndarlógini til Heilsufrøðiligu starvsstovuna.

1. Endamál

Endamálið við umhvørvisgóðkenningini er at fyrirbyrgja og avmarka dálking av náttúru og umhvørvi og at minka um ampar, sum kunnu standast av virkseminum.

2. Umsóknin

Heilsufrøðiliga starvsstovan fekk hin 01. februar 2006 umsókn um umhvørvisgóðkenning av skjótivølli í Sandvíkum í Tórshavnar kommunu.

Eftirfylgjandi hefur Heilsufrøðiliga starvsstovan móttikið fleiri upplýsingar og kort av økinum, sum sýnir innrætting, skotrætting, netskermar, umframt at databløð eru móttikin fyri leirdúgvur. Harumframt hefur Heilsufrøðiliga starvsstovan fingið viðmerkingar frá Føroya Náttúrugripasavni og Bergi Olsen, fuglaførðingi, viðvíkjandi fuglalívnum á økinum.

Tað móttikna tilfarið, umframt fundur við Veidifelagið Byrsumúla, hefur verið grundarlag undir viðgerðini av umsóknini.

3. Lýsing av virkseminum

Skjótibanin er á parti av matr. nr. 139a í Sandvíkum í Tórshavnar kommunu. Veidifelagið Byrsumúli leigar økið frá Tórshavnar kommunu, ið er eigarin, til at nýta til skjótivøll. Økið til sjálvan skjótivøllin verður frámatrikulerað. Veidifelagið Byrsumúli er sostatt ábyrgdari av økinum. Skotið verður eftir leirdúgvum, ið verða kastaðar út við kastmaskinum. Bæði trap og skeet. Skotið verður við patrónum við stálhøglum.

Talvan niðanfyri vísir eitt yvirlit yvir, hvussu nógv væntandi verður skotið. Um virksemið økist munandi, skal nýggj umsókn latast Heilsufrøðiligu starvsstovuni.

Falkavegur 6, 2. hædd
FO-100 Tórshavn
Faroe Islands
Tel. +298 356 400
Fax. +298 356 401
E-mail: hfs@hfs.fo

Homepage: <http://www.hfs.fo>

Virksemi, yvirlit

	Skotfólk	Umfør	Patrónir tal	Stálhøgl nýtt kg	Dúgvur tal	Dúgvur kg
Vanligan dag	6	2	300	7,2	300	27
Um summarið (mitt í viku)	6	4	600	14,4	600	54
Um summarið (leygardag)	6	6	900	21,6	900	81
Kapping (2-4 ferðir um árið)	12 – 24	3	900 – 1800	21,6 – 43,2	900 - 1800	81 – 162

Í einum umfari verður skotið eftir 25 dúgvum við 25 skotum.

Felagið Byrsumúli hevur upplýst, at skotið verður vanliga ein til tveir dagar um vikuna (leygardagar seinnapart og ein dag mitt í viku um kvøldið). Harumframt væntar felagið Byrsumúli at hava 2-4 kappingar um árið. Kappingar eru vanliga leygardagar. Undan kappingum verður harumframt skotið um kvøldið ein dag mitt í viku, tað vil siga, at tá ið kapping er, verður skotið 2-3 dagar um vikuna. Skotið verður ikki um náttina.

Netskermar verða settir upp á økinum fyri at lætta um ruddingina av leirdúgvuleivdum. Felagið fer at rudda patrónihylki, patrónproppar, leirdúgvuleivdir o.a. burturkast upp eftir hvørja skjóting.

Ein skúrur er á økinum. Ætlanin er at seta upp ein skúr aftrat við vesi við septiktanga. Tórshavnar kommuna ásetur, hvussu útleiðingin verður førd á sjógv.

4. Viðgerð

Uppskot til umhvørvisgóðkenning var tann 08. mai 2006 send Veiðifelaganum Byrsumúla og Tórshavnar kommunu til viðmerkingar. Tórshavnar kommuna hevði ongar viðmerkingar. Veiðifelagið Byrsumúli hevði viðmerkingar um aktivitetin á økinum. Veiðifelagið Byrsumúli skal boða Heilsufrøðiligu starvsstovuni frá, um aktiviteturin økist munandi (sí kapitl 10, fylgiskjal 1).

Í nógv ár hevur verið skotið við blýggjøgglum og leirdúgvum, ið innihalda tjøru. Hetta hevur óivað havt við sær eina dálking av økinum, serliga við blýggi. Kanningar aðrastaðir frá hava víst, at helvtartíðin fyri niðurbrotning av blýggjøgglum er umleið 40-70 ár, onkuntíð styttri. Blýggjøgglini hópast upp í ovara moldlagnum, og verður blýggj frígivið frá høglinum eftir eini tíð. Ein partur av tí metalliska blýnum er tá gjørt um til lætt loysilig blýggisølt, sum kunnu upptakast av plantum og djórum. Við at hyggja eftir talvuni undir pkt. 3 ber skjótt til at gera sær eina mynd av, hvussu stórar nøgdir av blýggi kunnu væntast at vera á økinum.

Bann verður nú sett ímóti at skjóta við blýggjøgglum á økinum, og skal felagið eisini nýta tær mest umhvørvisvinarligu leirdúgvumar og patrónirnar, sum fáast á marknaðinum.

Viðvíkjandi ampum frá óljóði, verður treyt sett um, at felagið Byrsumúli altíð miðar ímóti at brúka tær mest ljóðveiku patrónirnar.

Í viðgerðini av umsóknini hevur Heilsufrøðiliga starvsstovan serliga hugt eftir umstøðunum viðvíkjandi ternulívinum í Sandvíkum. Heilsufrøðiliga starvsstovan fekk viðmerkingar frá Føroya Náttúrugripasavni, har mælt var frá at skjóta í tíðarskeiðinum 01. mai til 01. september á hvørjum ári, av tí at terna órógvast av óljóðinum frá virkseminum. Haraftrat hevur Heilsufrøðiliga starvsstovan tosað við Berg Olsen, fuglafrøðing, um viðurskiptini hjá ternum í Sandvíkum. Hann greiddi frá fylgjandi (telefonotat HS mál nr.: 200300445-31):

Í miðal eru 60 ternubøli í Føroyum. Terna kemur til Føroya um hálvan mai og verpur vanligi í juni. Flestu pisurnar eru klaktar í juli, og eru pisurnar oftast farnar í august. Hesar tíðarásetingar kunnu fòrkast nakað aftur og fram. Tað merkir, at tíðarskeiðið mai til september er ternan viðkvom. Mett verður, at terna vil ikki seta seg á staðið, um hon verður órógvast av óljóði. Terna er, sum so, ikki stòðufòst; hon fer, har fòði er. Tí kann tað móguliga eisini hugsast, at terna av fòðrum ávum enn árin frá skjótivirksemi, til dømis manglandi fòði, ikki kemur aftur til Sandvíkar. Tó er hetta ringt at siga og meta um. Mett var ikki, at ternustovnurin í Føroyum, sum heild, tekur skaða av, at skjótivøllur er í Sandvíkum. Ternan vil tá flyta seg til annað stað.

Tórshavnar kommuna hevur sett økið í Sandvíkum av sum ítróttarøki, og hevur tískil loyvt eini ávísari ávirkan á staðið. Hetta kann koma at hava við sær, at ternulívið í Sandvíkum minkar ella heldur uppat.

Ásannandi, at økið í Sandvíkum er lagt av til ítróttarøki, og at skjótivirksemið sostatt kann ávirka ternulívið í Sandvíkum, samstundis sum mett verður, at tann samlaði føroyski ternustovnurin ikki fer at ávirkast av hesum, fer Heilsufrøðiliga starvsstovan ikki at seta treytir fyri, nær á árinum skjótast kann í Sandvíkum.

Heilsufrøðiliga starvsstovan hevur harafturímóti sett treytir fyri, at mest umhvørvisvinarligu patrónir, høgl og leirdúgvur verða nýttar, umframt upprudding av hesum.

Heilsufrøðiliga starvsstovan hevur haraftrat sett treyt fyri, at onki burturkast ella annað árin frá skjótivirkseminum má enda í fjøru ella á sjógvi. Tískil má felagið leggja skjótingina so til rættis, at hvørki leirdúgvur, patrónhylki, patrónproppar ella stálhøgl kunnu enda í fjøru ella á sjógvi.

5. Góðkenningartreytir

Umhvørvisgóðkenningin er givin við niðanfyri nevndu treytum. Harumframt eru **góðkenningartreytirnar í fylgiskjali 1** galdandi.

Um ósamsvar er millum treytirnar niðanfyri og treytirnar í fylgiskjali 1, eru treytirnar niðanfyri galdandi.

Góðkenningartreytir:

- a) Ikki er loyvt at skjóta við blýggjhøgglum. Skjótast kann við stálhøgglum. Harumframt skal felagið altíð miða eftir at brúka tær mest framkomnu patrónirnar á marknaðinum, eisini tá ið hugsað verður um óljóðsstøði.
- b) Tær til eina og hvørja tíð mest umhvørvisvinarligu dúgvurnar skulu nýtast. Í løtuni er tað svávuðúgvur.
- c) Økið skal innrættast so, at onki burturkast ella annað í sambandi við skjótivirksemið endar í fjøru ella á sjógvi.
- d) Økið má ikki nýtast til annað virksemin enn skjótibana, fyrr enn kanningar, ið felagið Byrsumúli hevur ábyrgd av, vísa, at økið ikki er dálkað. Heilsufrøðiliga starvsstovan skal góðkenna og meta um úrslitini av kanningini.

- e) Alt økið, ið er og verður merkt av skjótivirkseminum, skal verða avmerkt, áðrenn skjóting kann loyvast, so at ongin ivi er um, hvat øki er fevnt av hesi umhvørvisgóðkenning.
- f) Skelti, ið vísir, hvar og nær skotið verður, umframt víddina av økinum, skal verða týðiligt fyri ein og hvønn vitjandi á økinum.
- g) Patrónhylki, patrónproppar, leirdúgvuleivdir o.a. burturkast skal savnast upp aftaná hvørja skjóting og handfarast sambært treytum í kapittul 6 í fylgiskjali 1.
- h) Ein ábyrgdarpersónur fyri treytirnar í umhvørvisgóðkenningini skal altíð verða til staðar, tá ið skotið verður. Nevndin í felganum kann velja ábyrgdarpersónar.
- i) Skrásetingar skulu gerast yvir hvønn dag skotið verður. Skrásetast skal: dagur, byrjan og endi á skjóting (klokkan), umframt hvør er ábyrgdarpersónur fyri at treytirnar í umhvørvisgóðkenningini tann dagin verða hildnar. Tal av patrónum og leirdúgvum skulu skrásetast. Rudding skal skrásetast.
- j) Skrásetingarnar, nevndar í treyt i) omanfyri og í kapittul 9 í fylgiskjali 1, skulu sendast Heilsufrøðiligu starvsstovuni eftir umbøn.

6. Kæruvegleiðing

Hendan avgerð kann sambært grein 66 í løgtingslóg nr. 134 um umhvørvisvernd frá 29. oktober 1988 kærast til landsstýrismannin við umhvørvismálum. Kæran skal sendast Heilsufrøðiligu starvsstovuni, sum síðan sendir hana til landsstýrismannin við umhvørvismálum saman við neyðugum skjølum.

Kærufreistin er fyra vikur frá tí degi, umhvørvisgóðkenningin er almannakunngjørd. Um kærufreistin er úti ein leygardag ella ein halgidag, verður kærufreistin longd til tann fyrstkomandi gerandisdagin.

Bárður Enni, stjóri

/

Jacob Pauli Joensen, deildarleiðari

Avrit: Tórshavnar kommuna, Postrúm 32, FO-110 Tórshavn
Føroya Landfúti, Postrúm 3018, FO-110 Tórshavn
Landslæknin, Sigmundargøta 5, Postrúm 9, FO-110 Tórshavn
Landsdjóralæknin, Tinganes, Postrúm 139, FO-110 Tórshavn
Yvirfriðingarnevndin, Postrúm 28, FO-110 Tórshavn
Føroya Náttúrugripasavn, Postrúm 1295, FO-110 Tórshavn
Fuglafrøðifelagið, Heygsmannavegur 6, FO-100 Tórshavn.

Hjálagt: Fylgiskjal 1.

Fylgiskjal 1

Góðkenningartreytir

1 Innrætting og rakstur

- 1.1 Virksemið skal rekast soleiðis, at treytirnar í hesi góðkenning altíð verða hildnar.
- 1.2 Øki, sum hoyra til virksemið, skulu verða týðiliga avmerkt.
- 1.3 Virksemið skal halda øll útlát so lág sum gjørligt. Miðast skal eftir at nýta bestu tøknu tøkna (BAT¹), og skal tøka reinsíutgerðin altíð nýtast til fulnar.
- 1.4 Miðast skal eftir at nýta evni og tilfar, ið hava minst møguligt árin á umhvørvið.
- 1.5 Um virksemið heldur uppá, skal alt tilfar og øll útgerð beinast burtur.

2 Goymslur

- 2.1 Evni og tilfar, ið kunnu dálka, skulu goymast soleiðis, at einki útlát til umhvørvið kann fara fram. Goymslur skulu innrættast soleiðis, at møguligir lekar og spill kunnu haldast aftur.
- 2.2 Evni, ið eru á goymslu uttandura, skulu vera í ílötum, sum eru góðkend til uttandura goymslu av viðkomandi evni.

3 Óljóð, ristingar og ljós

- 3.1 Óljóð² frá virkseminum má ikki fara upp um virðini í talvu 1.

Talva 1: Markvirði fyri óljóð - dB(A).

Dagur	Tíð	Øki 1	Øki 2	Øki 3	Øki 4
Mán – frí	07.00 - 18.00	70	60	55	45
Ley	07.00 - 14.00	70	60	55	45
Mán – frí	18.00 - 22.00	70	60	45	40
Ley	14.00 - 22.00	70	60	45	40
Halgidagar	07.00 - 22.00	70	60	45	40
Allar dagar	22.00 - 07.00	70	60	40	35

Øki 1: Vinnuøki og havnarøki, har larmandi virksemi kann fara fram.

Øki 2: Vinnuøki og havnarøki, har minni larmandi virksemi kann fara fram.

Øki 3: Blandað bústaðar- og miðstaðarrøki.

Øki 4: Bústaðarøki.

- 3.2 Í tíðarskeiðinum kl. 22-07 kann óljóð (løtúvirði) í bústaðarøkjum (øki 3 og 4) í mesta lagi fara 15 dB(A) upp um omanfyrinevndu markvirði.
- 3.3 Virksemið skal ikki hava við sær ampar av óljóði, íroknað lág- ella háfrekventum óljóði, ristingum, ljósi ella geislingum. Um ampar verða av hesum, skulu neyðug tiltøk setast í verk.

¹ Best Available Techniques.

² Ásett sum tað ekvivalenta, korrigeraða óljóðstøðið í dB(A) í viðkomandi økjum sambært kommunalu byggisamtyktini.

4 Útleiðing til luft

- 4.1 Virksemið má ekki hava við sær ampar av royki, lukti ella dusti uttan fyri øki virkisins.
- 4.2 Allar útleiðingar til luft skulu førast uppeftir.
- 4.3 Um ampar verða av royki, lukti, dusti ella øðrum, skulu avmarkandi tiltøk setast í verk.

5 Spillivatn

- 5.1 Alt spillivatn skal leiðast í kommunalu spillivatnsleiðingina.
- 5.2 Eru dálkandi evni í spillivatninum, skal ein hóskandi reinsiskipan nýtast, so sum olju- ella feittskiljari.
- 5.3 Reinsiskipanir til spillivatn skulu reinsast og røkjast soleiðis, at tær altíð virka til fulnar.
- 5.4 Tað skal vera gjørligt at taka sýni av reinsaða spillivatninum.
- 5.5 Spillvatnið skal yvirhalda markvirðini í talvu 2.

Talva 2: Markvirði fyri spillivatn.

Evni	Markvirði	Kanningarháttur
Olja (mineral)	Max. 10 mg/l	DS/R 208
Olja/feitt	Max. 50 mg/l	DS/R 208
Botnfelliligt evni	Max. 10 ml/l	DS 233
Suspenderað evni	Max. 300 mg/l	DS 207
pH	6 - 9	

6 Burturkast

- 6.1 Alt burturkast skal handfarast í samsvari við galdandi reglur um burturkast³.
- 6.2 Burturkast skal goymast soleiðis, at tað ikki er til ampa.
- 6.3 Burturkastið skal latast góðkendum móttakara, og skal skiljast sambært ásetingum móttakarans.

7 Óhapp

- 7.1 Har vandi er fyri spilli av evnafrøðiligum evnum, skal arbeiddast á skynsaman hátt, so at dálking ikki stendst av hesum.
- 7.2 Felagið skal hava mannagongdir til fyribyrging av dálkingaróhappum og til upprudding eftir møgulig óhapp.
- 7.3 Felagið skal, um neyðugt, hava útgerð til upprudding eftir møgulig dálkingaróhapp.
- 7.4 Henda dálkingaróhapp, skulu beinanvegin setast í verk tiltøk til avmarking og upprudding.
- 7.5 Størri útlát ella dálking skal beinanvegin fráboðast Heilsufrøðiligu starvsstovuni. Eisini skal ein frágreiðing um orsök og møgulig tiltøk til upprudding v.m. sendast Heilsufrøðiligu starvsstovuni⁴.

³ Kunngerð nr. 147 frá 19-10-1995, um burturkast, og kunngerð nr. 40 frá 09-04-1992, um lívrunnið burturkast frá alivinnuni.

⁴ Dálkingaróhapp skulu eisini fráboðast til Løgregluna (dálking á landi) ella til Sjóbjargingarstøðina, MRCC-Tórshavn (dálking á sjónum).

8 Innaneftirlit

- 8.1 Felagið skal altíð tryggja sær, at treytirnar í hesi góðkenning verða hildnar, um neyðugt við at gera egnar mátingar og skrásetingar.
- 8.2 Heilsufrøðiliga starvsstovan kann krevja, at felagið skjálprógvar, at treytirnar í 3. parti, um óljóð, ristingar og ljós, í 4. parti, um útleiðing til luft, og í 5. parti, um spillivatn, verða hildnar.
- 8.3 Heilsufrøðiliga starvsstovan kann krevja, at felagið ger serligar kanningar fyri at meta um møgulig dálkingarárin frá virkinum.
- 8.4 Sýnistøkur og kanningar skulu gerast av persóni ella felag, sum Heilsufrøðiliga starvsstovan kann góðtaka.
- 8.5 Sýnistøkur og kanningar skulu gjaldast av felagnum.

9 Rakstrarskráseting

- 9.1 Felagið skal skráseta hesar upplýsingar:
 - Nøgd og slag av rávørum og kemikalium. Databløg fyri øll kemikaliu skulu verða tøk.
 - El- og oljunýtsla.
 - Avhendaðar nøgdir av burturkasti við tilskilan til slag og móttakara.
 - Røkt av reinsiskipanum.
 - Óhapp, sum hava havt útlát ella vanda fyri útláti við sær.
 - Úrslit og eygleiðingar (checklistar) í sambandi við innaneftirlit.
- 9.2 Skrásetingarnar skulu goymast í minsta lagi í 5 ár, og upplýsingarnar skulu vera til taks hjá Heilsufrøðiligu starvsstovuni.
- 9.3 Felagið skal eftir umbøn frá Heilsufrøðiligu starvsstovuni senda inn rakstrarskrásetingar, úrslit av mátingum o.a. í hóskaði uppseting.
- 9.4 Heilsufrøðiliga starvsstovan kann krevja aðrar skrásetingar enn tær, ið eru nevndar undir 9.1.

10 Almennar treytir

- 10.1 Boðast skal Heilsufrøðiligu starvsstovuni frá, tá ið farið verður undir virkseimið.
- 10.2 Gongur meiri enn eitt ár, áðrenn farið er undir ætlanina, fellur umhvørvisgóðkenningin burtur.
- 10.3 Virkið má ikki víðkast ella broytast byggifrøðiliga ella rakstrarliga á ein hátt, ið økir dálkingina, uttan nýggj góðkenning er givin.
- 10.4 Góðkenningin skal altíð vera tøk á virkinum. Øll viðkomandi starvsfólk skulu kenna innihaldið í góðkenningini og vita, hvar góðkenningin er til taks.
- 10.5 Eigarskifti, navnabroyting eller avtøka skal fráboðast Heilsufrøðiligu starvsstovuni.
- 10.6 Heilsufrøðiliga starvsstovan hevur eftirlitið við virkseminum. Eftirlitið verður útint sambært kap. 7 í umhvørvisverndarlógini.
- 10.7 Í 5 ár eftir at góðkenningin er givin, kunnu nýggjar treytir bert ásetast, um so er, at:
 - nýggjar upplýsingar eru komnar fram um dálkingarárin.
 - dálkingin elvir til umhvørvislig árin, ið ikki vóru kend, tá ið góðkenningin varð givin.
 - dálkingin í aðrar mátar verður størri enn hon, ið góðkenningin er givin eftir.
- 10.8 Aftan á fimm ár kann Heilsufrøðiliga starvsstovan broyta treytirnar í hesi góðkenning, tá ið tað er umhvørvisliga grundað.
- 10.9 Henda góðkenning tekur ikki støðu til, um tað er neyðugt við øðrum góðkenningum.